

# 1, 3, 4 –

Simone Inguanez

Waħda, tlieta, erbgħa: Tlaqna  
– xkora vojta ma tiqafx. Ħu min-nemel –  
Dix-xitwa m’hemmx li tgħaddi. U min jorqod  
– ma jaqbadx... Xammejtha ċċaqċaq? Ħamsa.

4.5 metri bi 30 minuta: titlajja. F’nofs siegħa  
taqsam minn Sqallija. U ssib ruħek  
– taħt it-trab, u hekk. Mea culpa. Sitta.

Ħabbat fuq sidrek jilheg. Arahom ġejja:  
vampiri – jieklu l-friefet u jmeximxu.  
Sebgħa. Ir-riħ li ġabek jieħdok lura.

pangolini – pandemija – pandemonju  
– paneġierki – pantomimi – paraguni –  
paradimmi – paradossi – paraventi  
– parentela – parodiji

Maskri. Verdemar, minn lewn in-nir –  
Nithajjar nordna waħda: fjurita tgħajjat  
bil-pjaneti ċkejnkna nebbieta:  
seba’ għajnej’.

’K timrad waħda, aqlagħha  
– u armiha ’l bogħod.

Tmienja. Disgħa.

Niftaħ l-ilma, narahom jегħrqu:  
waħda, waħda. Tingħafasli qalbi.

’K qalbek, għalik, okkażjoni ċċedi,  
aqlagħha – u armiha wkoll. Jaqbillek.

Tnax. Tlettax. Tmintax.

Ara taqbeż biss l il-linja mħażza.

Nogħrku jdejna – midluka roża: patata

– riħa ta’ ndafa taqsam, ħierġa

mill-bibien miftuħa –

idejna fil-but iteftfu – fil-blalen

antistress, xewk xewk

– ngħoddu: is-sekondi jtektku.

Li mhux għax qalulna nżommu ’l bogħod,

illejla nsawru

– ’l Koronata-Koranta-Tina-Novella-Elvira,

u nħallu d-dinja ddr.

Wieħed u għoxrin: Ġejja tfitt’x

– liebsa l-aħmar imqareb:

regina, tnewwillek idha

muswafa.